

ڈاکٹر ریحانہ کوشر

ایسوسی ایٹ پروفیسر، صدر شعبہ اُردو، لاہور کالج فار ویمن یونیورسٹی، لاہور

ڈاکٹر شائستہ حمید خان

اسسٹنٹ پروفیسر، جی سی یونیورسٹی، لاہور

"منطق الطیر جدید" کا تجزیاتی مطالعہ

Dr. Rehana Kausar

Associate Professor, Chairperson Department of Urdu, Lahore Collage for Women University, Lahore.

Dr. Shaista Hameed Khan

Department of Urdu, GC University, Lahore.

A Critical analysis of "Mantiq Ul Tair Jadeed"

Mustansar Hussain Tarar is known as an important figure in Urdu literature and performed mentionable services in the field of column writing, novels and travelogues. In this article an analytical study of the "Mantiq Ul Tair Jadeed" has been made. In fact this is based upon the long poem of Khawaja Fareed Ud Din Attar with an addition of "Jadeed" (Modern). Tarar has pointed out relation of different social, cultural and religious issues of our society. This is sincere call for the development of human unity, natural love, patience and cooperation which are the major issues of our country. All these topics are highlighted in this writing.

Keywords: Urdu Literature Performed, Travelogues, Analytica, Social Culture, Society.

مستنصر حسین تارڑ اُردو ادب میں نمایاں مقام کے حامل ہیں۔ وہ ادب میں سفر نامہ نگاری، ناول نگاری اور کالم نگاری کے حوالے سے جانے مانے جاتے ہیں۔ "منطق الطیر جدید" اُن کا ناول ہے جو ۲۰۱۸ء کو شائع ہوا۔ منطق الطیر حضرت خواجہ فرید الدین عطار کی مثنوی ہے جس میں "جدید" کے اضافے سے اس ناول کا نام رکھا گیا۔ اس میں بہت سے معاشرتی، سماجی و مذہبی مسائل کی طرف توجہ دلائی گئی ہے۔ علاوہ ازیں اس تحریر میں انسانی وحدت، باہمی پیار محبت اور رواداری کے فروغ پر زور دیا گیا ہے جبکہ شدت پسندی اور انتہا پسندی کی روک تھام کے لیے آواز بلند کی گئی ہے۔

مستنصر حسین تارڑ یکم مارچ ۱۹۳۹ء کو لاہور میں پیدا ہوئے۔ والد کا نام رحمت خان تارڑ اور آبائی وطن گجرات ہے۔ ابتدائی تعلیم مشن ہائی سکول رنگ محل اور مسلم ماڈل ہائی سکول، لاہور سے حاصل کی۔ میٹرک کے بعد ایف۔ اے گورنمنٹ کالج، لاہور سے کیا۔ بعد ازاں یورپ چلے گئے وہاں ٹیکسٹائل انجینئرنگ کی تعلیم حاصل کرنے کے ساتھ ساتھ ڈرامہ، تھیٹر اور ادب کو نئے زاویوں سے دیکھا اور سمجھا۔ پانچ برس گزارنے کے بعد وطن واپس آ گئے۔

مستنصر حسین تارڑ اردو ادب میں ممتاز مقام کے حامل ہیں۔ سفر نامہ نگاری ان کی من پسند صنف ہے۔ وہ اب تک کم و بیش ۲۲ سفر نامے لکھ کر طبع کروا چکے ہیں۔ شائع ہونے والے ناولوں کی تعداد منطق الطیر جدید اور پنجابی ناول ”پکھیرو“ سمیت کل ایک درجن ہے جبکہ کالموں کے بھی پانچ مجموعے شائع ہو چکے ہیں۔ وہ ٹیلی ویژن اسکرین پر بطور فن کار سامنے آچکے ہیں جبکہ کچھ نشریات میں میزبانی کے فرائض بھی انجام دیتے رہے۔ ”پرانی باتیں“ ڈرامے میں بطور اداکار شامل تھے جبکہ ”آدھی رات کا سورج“ تحریر کیا۔ علاوہ ازیں مختلف ٹیلی ویژن ڈراموں مثلاً ”شہپر“، ”کیلاش“، ”پرندے“، ”سورج کے ساتھ ساتھ“ اور ”فریب“ میں اداکاری کے جوہر دکھا چکے ہیں۔

”ناول“ اطالوی زبان کے لفظ ”ناویلا“ سے نکلا ہے جس کے معنی ”نیا“ کے ہیں۔ لغت کے اعتبار سے ناول کے معنی نادر اور نئی بات کے ہیں۔ ادبی زبان میں اس کی تعریف یہ ہے کہ ”ناول حقیقی زندگی کے قریب تر ہو۔“ ناول کے اجزائے ترکیبی میں خاکہ، کہانی، کردار نگاری، مکالمہ نگاری، منظر نگاری، اسلوب بیان اور مقصدیت شامل ہیں۔

منطق الطیر جدید مستنصر حسین تارڑ کا ناول ہے جو ۲۰۱۸ء میں شائع ہوا۔ یہ نام حضرت خواجہ فرید الدین عطار کی مثنوی کے نام پر لفظ ”جدید“ کے اضافے کے ساتھ رکھا گیا اور انتساب بھی خواجہ فرید الدین عطار کے نام ہے۔ ”منطق الطیر“ قرآن کریم کی سورہ النمل کی ایک آیت کا حصہ ہے جس میں حضرت سلمان علیہ السلام کا قصہ بیان ہوا ہے۔ ناول کا نام و انتساب ہمیں پیشگی خبر دیتا ہے کہ یہ ہمیں صوفیانہ جہانوں کی سیر کرائے گا جہاں تفریق و نفرت کا گزر نہیں اور یہ ہمارے لیے حسن سلوک و پیار محبت سے رہنے کا درس بھی ہے۔

ناول میں سات پرندوں اور موسیٰ حسین کی کہانی بیان کی گئی ہے۔ سات پرندے آخری سچ کی تلاش میں اپنے ٹھکانے چھوڑ کر آسمان پر اڑان بھرتے ہیں اور موسیٰ حسین اپنی اولاد نہ ہونے کے سبب ایک ایسی روحانی جگہ کی

طرف جا رہا ہے جہاں جانے سے اُسے لگتا ہے کہ اُس کی مراد بر آئے گی۔ جب وہ ملے جو گیاں کے قریب پہنچتے ہیں تو وہاں تین پرندے موجود ہوتے ہیں جو عشق مجازی کی نمائندگی کرتے ہیں۔ ان کی منزل بھی وہی ہے جو عشق حقیقی کی ترجمانی کرنے والے پرندوں کی ہے۔ سات پرندوں کی نسبتیں کوہ طور، صلیب عیسیٰ، غارِ حرا، حرائد، حلاج، قراۃ العین طاہر اور کرشن سے ہیں۔ یہ عشق حقیقی و قدیم اور اجنبی دیسوں کے پرندے ہیں جو آخری سچ کی تلاش میں ملے جو گیاں کی طرف آرہے ہیں۔ مقامی پرندوں کی نسبتیں مہاتما، میرابائی، صاحبان، سوہنی اور رانجھا ہیں۔

ناول کا مرکزی خیال یہ ہے کہ اس میں موسیٰ حسین بطور مرکزی کردار شامل ہے جو اپنی چڑچڑی بیوی سے تنگ آ کر اپنی بے اولادی کے روحانی علاج کے لیے نکل پڑتا ہے تو اسے معلوم ہوتا ہے کہ ملے جو گیاں ایک ایسی معرفت کی جگہ ہے جہاں ہر شخص کی مرادیں پوری ہوتی ہیں اور اس کی اولاد کی خواہش بھی ضرور پوری ہو جائے گی۔ وہ اسی طرف جا رہا ہوتا ہے کہ اُسے راہ میں پرندے نظر آتے ہیں جو کسی دائمی سچ کی تلاش میں سرگرداں ہیں۔ ان کے بھی کئی سوالات ہیں جن کے جوابات کی تلاش میں وہ بھٹک رہے ہیں۔ اُن کی منزل بھی وہی ہے جو موسیٰ حسین کی ہے۔ اُن پرندوں کی نسبتیں کوہ طور، صلیب عیسیٰ اور غارِ حرا سے ہیں۔ یہ ناول کے ضمنی کردار بھی ہیں اور ان کے ساتھ ہی بڈھا، حسین بن منصور حلاج، قراۃ العین طاہر اور کرشن کے پرندے بھی ہیں۔ ناول میں ان پرندوں میں نمایاں کردار کوہ طور کے پرندے کا ہے جس کا مکالمہ موسیٰ علیہ السلام کے ہم نام شخص سے ہوتا ہے۔ یہ پرندہ موسیٰ حسین سے شکوہ شکایت میں ہی نظر آتا ہے کہ تمہاری وجہ سے مجھے خود کو جھلسانا پڑا اور اپنے مسکن و ٹھکانے کو بھی خیر باد کہنا پڑا۔ ناول کے اختتام پر سب پرندے اور موسیٰ حسین ایک تالاب کے گرد بیٹھے ہیں۔ سب تالاب کے اندر جھانک رہے ہیں اور سبھی کو ایک سا عکس نظر آرہا ہے۔ یہ ایک ایسا مقام ہے جہاں ناول نگار نے وحدت الوجود کے فلسفہ کو نہایت خوب صورتی سے پیش کیا ہے۔ ساتھ یہ بھی بتایا ہے کہ ہر مخلوق کی اصل ایک ہی ہے، ہر مذہب کی روح ایک ہے اور عشق میں حقیقی و مجازی کی تفریق محض مذہبی پیشوائوں یا سماج کی پیدا کردہ ہے۔

ناول کی کہانی بڑی منفرد اور اچھوتی ہے جس میں انسان اور پرندوں کی باہمی گفتگو سے ناول کو دل چسپ بنایا گیا ہے۔ ناول نگار نے ایسے موضوعات پر گفتگو کی ہے جس پر افسانوی انداز میں بھی بہت کم لوگ لکھتے ہیں کیونکہ یہ موضوعات مذہب و سماج سے جڑے ہوئے ہیں اور صدیوں سے منجمد نظریات و روایات پر چوٹ کرنا خاصا پرخطر کام سمجھا جاتا ہے۔ مگر مستنصر حسین تارڑ نے بلا خوف و خطر لکھا ہے۔ اس ناول میں سماج و مذہب کے پیشوائوں کو پرندوں کی صورت ظاہر کر کے اُن کے باہمی مکالموں سے فرسودہ روایات، شدت پسندی، ہٹ دھرمی اور تفریق

کے نظریات پر عمدہ انداز میں تنقید کی گئی ہے۔ موسیٰ حسین کو ایک ایسے سفر پر روانہ کیا گیا ہے جہاں اُسے اپنی بے اولادی کا حل ملنا ہے اور راستے میں اس کی ملاقات پرندوں سے کرائی گئی ہے۔ یہ سب پرندے نہایت اہم ہیں جو صدیوں سے ہیں اور سامی و غیر سامی ادیان کے بانوں کی من موہنی صورت دیکھ چکے ہیں۔ ایک کوہ طور پر موجود تھا، ایک نے صلیب اور سمندر کے درمیان چکر کاٹے، ایک نے غار حرا میں چاندنی اترتے دیکھی، ایک بلخ کے آتش کدہ سے آیا، ایک نے بدھ کی پبلی سے جنم لیا اور ایک کرشن کی بنی سے برآمد ہوا۔

یہ پنچھی ٹلہ جو گیاں کی سمت کیوں آتے ہیں؟ وہ اپنے ٹھکانوں سے اس سمت کیوں اڑان بھرتے ہیں؟ وہ کس چیز کے متلاشی ہیں؟ کہانی کا اہم ترین موڑ یہ ہے کہ مزید پنچھی اسی گندمی دھرتی سے ہیں جو عشقیہ داستانوں اور کرداروں کی صورت منظر عام پر آتے ہیں اور چھا جاتے ہیں۔ یہاں پنچھ کر کہانی میں ایک ایسی کیفیت پیدا ہوتی ہے جو وہاں کے مقامی باسیوں اور اجنبی پردیسیوں میں تقابل کی عکاس ہے۔ یہاں ان لوگوں میں فرق بھی ہے اور اشتراک بھی۔ فرق اس طرح کے کچھ یہاں کے ہیں اور کچھ نہیں اور اشتراک یہ کہ ان کا عشق اور مذہب کہیں نہ کہیں ملتا ہے اور دونوں طبقوں میں یہیں بحث ہوتی ہے۔ اہل مذہب عشق کے مذہب کو گمراہ کہتے ہیں اور علیحدہ ہو جاتے ہیں لیکن پھر مذہب پرستوں کو احساس ہو جاتا ہے کہ ان کی اڑان عشق کے بغیر ادھوری اور نامکمل ہے۔ یوں عشق اور مذہب دونوں پھراکٹے ہو جاتے ہیں اور کہانی کا اختتام بھی اسی پر ہوتا ہے کہ سب ایک دوسرے کے رنگ میں رنگے جاتے ہیں اور انسان اور پرندے کی تفریق باقی نہیں رہتی۔ اقبال خورشید لکھتے ہیں:

”صاحبو، جو موضوع شجر ممنوعہ ٹھہرے، جیسے مذہب، اس پر قلم اٹھانے کے لیے بڑا حوصلہ درکار، مگر فلشن کی دنیا میں حوصلہ کافی نہیں۔ یہاں آرٹ شرط ہے۔ حساس موضوع کو فلشن کرنا پل صراط عبور کرنے کے مترادف اور منطق الطیر، جدید کا مصنف یہ کر گزرتا ہے کہ وہ ایک بلند پایا ادیب ہے۔ ایک پنچھی جو اب اس آسمان میں پرواز کرتا ہے جہاں خوف کی پنچھ نہیں اور کلاکار ایسا کہ اپنے پروں کے پھڑ پھڑا ہٹ سے گرویدہ بنا لینے والے دل کش مناظر کو جنم دیتا ہے۔“^(۱)

”منطق الطیر جدید“ میں پیش کیے گئے کردار افسانوی کرداروں سے ہٹ کر ہیں۔ بہت کم ایسا ہوا ہے کہ داستانوں یا پھر کہانیوں میں پرندوں سے اس انداز سے اور ایسے موضوعات کے لیے گفتگو کرائی گئی ہو۔ مستنصر حسین تارڑ سے پہلے اس طرح کے کردار فرید الدین عطار کے ہاں ملتے ہیں۔ انہوں نے ”منطق الطیر جدید“ میں عمدہ

کردار نگاری کی ہے اور پرندوں سے حساس اور نازک موضوعات پر بات چیت کروا کر جامد اور مردہ سماج میں تحریک پیدا کرنے کی کوشش کی ہے۔ صفورہ جو موسیٰ حسین کی بیوی ہے اس کی ابتدا میں تو ہم پرستی یا روحانیت کے بارے کوئی مثبت بات سامنے نہ تھی کہ وہ ایک جدید سوچ کی مالک تھی مگر ناول کے اختتام تک آتے آتے اُس کے ذہن میں ایک واضح تبدیلی سامنے آتی ہے۔

تارڑ نے اس ناول اپنے موضوع اور خیال کی تائید میں کرداروں سے عمدہ ایسا مکالمہ کروایا ہے جس سے ان کی جدید سوچ اور اجتہاد کی طرف اشارہ ملتا ہے:

”موسیٰ: اگر تم پر آخری سچ کا انکشاف ہو چکا تو اب کاہے کو کسی اور نئے سچ کی تلاش میں اڑائیں کرتے پھرتے ہو“

پرندہ: سچ نیا پرانا نہیں ہوتا البتہ زمانے کے ساتھ ساتھ اس کے پیمانے بدلتے رہتے ہیں۔ وہ جو آسانی احکام تھے کب کے طاقتوں میں دھرے تھے۔ اُن پر کائی نمودار ہو رہی تھی۔“^(۲)

ناول نگار چوں کہ سیاح و سفر نامہ نگار بھی ہیں اس لیے اُن کے ہاں عمیق نظری اور گہرا مشاہدہ پایا جاتا ہے۔ وہ اسی قوت مشاہدہ سے ایسی ماہرانہ منظر نگاری کرتے ہیں کہ قاری کے سامنے منظر نامہ مجسم شکل میں گھوم جاتا ہے اور قاری ناول میں گم ہو کر اپنے آپ کو اسی ماحول میں محسوس کرنے لگتا ہے۔ علی عبداللہ لکھتے ہیں:

”صوفیانہ رنگ لیے کئی زمانوں کی سیر کرواتا ہوا یہ ناول قاری پر ایک عجب رنگ طاری کرتا ہے کہ وہ خود کو جستجو کا پرندہ محسوس کرنے لگتا ہے۔“^(۳)

ناول میں سبھی پرندے اپنے مسکن سے اڑان بھرتے ہیں اور باہم مل کر آخری سچ کی تلاش میں لگ جاتے ہیں۔ راہ میں ان کی ملاقات موسیٰ حسین سے ہوتی ہے تو وہ ان سے پوچھتا ہے کہ تم تو ایک دوسرے سے الگ ہو اور تمہارے ماننے والے بھی یہاں باہمی تفریق کے قائل ہیں تو وہ پرندے یک زبان ہو کر اپنے ایک ہونے کا اعلان کرتے ہیں کہ ہماری اصل ایک ہی ہے بس ہمارا نام، مقام اور زمانہ مختلف ہے۔ ناول کے اس موڑ پر ہمیں قرآن حکیم کی آیت کا مفہوم نظر آتا ہے:

”مسلمان ہوں، یہودی ہوں، نصاریٰ ہوں یا صابی ہوں جو کوئی بھی اللہ پر اور روز قیامت پر ایمان لائے اور نیک عمل کرے اُن کے اجر اُن کے رب کے پاس ہیں اور اُن پر نہ تو کوئی خوف ہے اور نہ غم۔“^(۴)

مستنصر حسین تارڑ نے یہ بیان کرنے کی کوشش کی ہے کہ باہمی نفرتیں اور تفریق انسان کی اور ہر مذہب کے ماننے والوں کی پیدا کی ہوئی ہیں ورنہ اصل کے لحاظ سے سبھی دین برحق ہیں اور پیر و کاروں کے لیے نجات ہی نجات ہیں۔ اُنھوں نے یہاں اُن مذہبی نظریات سے بغاوت کی ہے جو ہر مذہب کے ماننے والوں کے ہاں رائج ہیں کہ صرف وہی نجات پائیں گے اور باقی تمام عذاب و مصائب جھیلیں گے۔ مستنصر حسین تارڑ نے ظہور مہدی و عیسیٰ کے متعلق بھی ناول میں بات کی ہے:

”پیر و کار اگر برسوں کی ریاضتوں، عبادتوں اور چلوں کے باوجود گوہر مقصود حاصل نہ کر سکیں تو کہیں برگشتہ نہ ہو جائیں۔ ایک گنجائش رکھ دی گئی جس میں سراسر انتظار تھا، ایک اور ظہور کا تاکہ لوگ مایوس ہو کر انکاری نہ ہو جائیں، منہ موڑ کر نہ چل دیں۔“^(۵)

ناول کا بنیادی موضوع تحرک و تسلسل، تلاش و جستجو اور اجتہادی فکر کو فروغ دینے کی امنگ ظاہر کرتا ہے۔ ناول کا ایک اور اہم موضوع وحدت الوجود کا ہے۔ ایک صوفیانہ عقیدہ جس کی روح سے جو کچھ اس دنیا میں نظر آتا ہے وہ خالق حقیقی کا عکس ہے اور انسان عکس کے عکس کا پجاری ہے۔ یعنی خالق حقیقی کی مختلف شکلیں ہیں جن کا عکس مخلوق میں نظر آتا ہے۔ منصور حلاج، قراۃ العین حیدر اور صاحبان کے کردار نظریہ وحدت الوجود کی افسانوی شکل ہیں۔ منصور حلاج کو انا الحق کی پاداش میں تختہ دار پر جھولنا پڑا۔ اسی طرح قراۃ العین طاہرہ اور صاحبان نے اپنے محبوب میں اپنا رب دیکھا اور اُنھیں اپنی جان گنوانی پڑی۔

روحانیت اور مذہبی نقطہ نظر کے حامل بہت سے پرندے ہمیں ملتے ہیں جو عشق حقیقی سے وابستہ ہیں۔ تین پرندے صاحبان، رانجا اور سوہنی علامتوں کی صورت میں ظاہر ہوتے ہیں جو تاریخی اور ثقافتی کہانیاں ہیں۔ یہ عشق مجازی کے روپ میں سامنے آتے ہیں۔ بنیادی طور پر تارڑ یہ کہنا چاہتا ہے کہ عشق، عشق ہے اور عشق حق ہے اور حق خدا ہے۔ لہذا سبھی عشاق کی منزل مقصود خدا تک پہنچتی ہے۔ اس کے لیے کسی نے پہاڑوں پر چلہ کشی کی تو کسی نے صحرا نوردی کی۔ کوئی سوئی پر چڑھا اور کوئی دریا برد ہوا۔ سب کی منزل تو ایک تھی مگر راستے الگ الگ تھے۔

ادب کا ایک اہم موضوع وجودیت ہے جو انسان کو اپنی کھوج پر اکساتا ہے۔ اس نظریے کو بھی مصنف نے ناول میں موضوع بنایا ہے۔ اُس کے ساتھ ساتھ رواداری، محبت اور برداشت جیسے سماجی مسائل پر بحث کے لیے علامتی انداز اختیار کیا تاکہ قاری دلچسپی برقرار رکھتے ہوئے سبق آموز پیغام سے آشنا بھی ہو۔

ناول کا اختتام ایک ایسے کنویں پر ہوا ہے جہاں موسیٰ حسین اور گیارہ پرندے اس کنویں کی منڈیر پر اپنا عکس دیکھتے ہیں اور ہر کوئی اپنے آپ کو افضل اور دوسرے کو کمتر گردانتا ہے۔ خود کو مومن اور متقی دوسروں کو کافر اور رند سمجھ رہے ہیں۔ یہاں ایک سا عکس لیے بیٹھے ہیں اور اس مقام پر سبھی برابر تھے۔ یہاں تفریق کی گنجائش نہ تھی بلکہ سب کو ایک ہی سا وجود عطا ہوا تھا۔ اس سے پہلے وہ سب اپنی اپنی ضد میں الگ زندگی بسر کر رہے تھے اور انہیں اپنی اصل شکلیں بھی نظر نہ آسکی تھیں۔ یہاں وہ مقام معرفت تک پہنچے تو راز کھلا کہ اصل ایک باقی ہے جو اصل کا ہی عکس ہے۔ ناول میں سبھی کو ایک ہی پیغام کا پیغامبر قرار دے کر تارڑ صاحب نے سبھی مذاہب و فرقوں کو احترام باہمی اور محبت و رواداری کا درس دیا ہے۔ انہوں نے مذہبی شدت پسندی کا رد علامتی انداز میں کیا ہے کہ اگر انسان محض ان لوگوں کی اتباع کرتا رہے تو سچ تک پہنچنا ناممکن ہے۔ سچ کی تلاش کے لیے اتباع نہیں بلکہ دلیل و براہین اور جستجو و سفر کی شرط لازم ہے۔ مذہبی شدت پسندی ہمیں ایک دوسرے کے خلاف بھڑکا کر جستجو کا سفر کرنے سے روکتی ہے۔ اگر لوگ سچ کی تلاش کے لیے نکل پڑے تو ان کی دکان بند ہو جائے گی۔ اس لیے دونوں فرقوں کو ہوا دیتے ہیں۔

حاصل بحث یہ کہ ”منطق الطیر جدید“ بہت سے سماجی اور مذہبی مسائل کے حل کی طرف رہنمائی کرتا ہے اور انسانی وحدت، باہمی محبت و رواداری کے فروغ کا درس دیتا ہے۔ یہ ناول شدت پسندی کی روک تھام اور صبر و حوصلے کا بھرپور درس دیتا ہے۔ پرندے، پانی اور موت تارڑ کے ناولوں کا خاصا ہے جسے انہوں نے منطق الطیر جدید میں بڑی خوبی سے برتا ہے۔

حوالہ جات

- ۱۔ اقبال خورشید، منطق الطیر جدید عطار کے پرندے اور تارڑ کا عشق، مشمولہ: علم و ادب، اکتوبر ۲۰۱۸ء، ص: ۲۶
- ۲۔ مستنصر حسین تارڑ، منطق الطیر جدید، لاہور: سنگ میل پبلی کیشنز، ۲۰۱۸ء، ص: ۳۹
- ۳۔ علی عبداللہ، تارڑ صاحب کا ناول منطق الطیر جدید، تبصرہ مشمولہ: دانش،
- Daanish.pk_23/11/2018
- ۴۔ القرآن الحکیم، سورۃ البقرہ، آیت مبارکہ: ۶۲
- ۵۔ مستنصر حسین تارڑ، منطق الطیر جدید، ص: ۳۹